

# One DavNor News

Tingog sa kabag-ohan alang sa tinuod na kalamboan

One DavNor Network One DavNor Network PTV DavNor 48 (DXNR) RADIO 91.1



## Kuya Gov positibo ang paglantaw sa probinsiya karong tuig 2025

Dako ang paglaum ni Governor Edwin "Kuya Gov" Jubahib nga mas mulambo pa ang probinsiya sa Davao del Norte karong tuig 2025.

Sigun sa gobernador atol sa unang Convocation Program sa Kapitolyo niadtong Enero 6, 2024, nga bisan pa man sa daghang gi-atubang nga mga hagit sa probinsiya sa milabayng tuig, diin apil niini ang 90-day preventive suspension sa gobernador, naka-angkon gihapon ang Davao del Norte og mga dagkong kalamposan, sama sa mga nadawat nga awards ug pasidungog.

Apil niini nga mga awards ang Grand Slam Governor of the Year and Most Sustainable and Liveable Province Awards, Seal of Good Local Governance Award, Beyond Compliant Gawad Kalasag Award, ug ang third Most Competitive Province in the entire Philippines, ug daghang pang uban.



These awards belong to our people; to all the Dabaonons who are working hard to fulfill their dreams and living up to their responsibilities. We find true fulfillment in bringing a big difference in their lives...

EDWIN "KUYA GOV" JUBAHIB Governor

...Sumpay sa pahina 2

## Election Period nagsugod na

Opisyal nang gideklara sa Commission on Elections (COMELEC) ang pagsugod sa election period niadtong Enero 12, 2025.

Kauban sa maong deklarasyon ang pagpatuman sa election gun ban, diin sakop niini tanan lakip na ang mga miyembro sa law enforcement units.

Gipahayag ni COMELEC-DdN Election Supervisor Atty. Norberto Sinsona Jr., nga magsugod ang campaign period alang sa mga national candidates ug partylist

karong Pebrero 11, 2025, samtang, sugdan sa Marso 28, 2025 ang campaign period alang sa mga lokal nga kandidato.

Sumala ni Atty. Sinsona, masaligan sa publiko ang mga bag-ong vote-counting machine gikan sa South Korean firm Miru Systems nga gamiton sa umaabot nga eleksyon isip hulip sa Smartmatic nga gidiskwalipika sa COMELEC gumikan sa nagkadaiyang isyu nga ilang

...Sumpay sa pahina 8



Interaktib na!

Mamahimong i-scan ang QR code aron mabisita ang One DavNor Network Facebook Page alang sa mga bag-ong balita.

### SA SULOD...

2

Davao del Norte, gipailawom sa Blue Alert Status tungod sa hulga sa baha; PDRMO hugot ang pag-monitor

4

Davao Region bantay sarado sa corona niini sa NSPC

8

North Davao Assessor's League nanghatag og kalipay sa mga bata sa Women Development Center

11

Gov Jubahib nipa-sidungog sa mga empleyado sa kapitolyo





## Davao del Norte, gipailawom sa Blue Alert Status tungod sa hulga sa baha; PDRRMO hugot ang pag-monitor



**Kung bahaon ang inyong lugar o delikado sa landslide, ayaw pagduha-duha—evacuate dayon**

**ERIC ROSILLO**  
Division Head,  
Operations and Warning  
Division

Gipahibalo sa Provincial Disaster Risk Reduction and Management Office (PDRRMO) nga gi-elevate na ngadto sa Blue Alert status ang Emergency Operations Center sa Davao del Norte sugod Enero 15 tungod sa walay hunong nga pag-ulan resulta sa easterlies ug sa kasamtangang weak La Niña season.

Sumala ni Eric Rosillo, Division Head sa Operations and Warning Division, nakasinati na ang pipila ka lugar og light to moderate nga pagbaha, ilabi na sa Saug River nga

anaa na sa ikaduhang alerto. Ang Liboganon River nagpabilin pa sa unang alerto, apan padayon gihapon ang pag-monitor niini sanglit padayon usab ang kusog nga pag-ulan sa upstream nga mga lugar sama sa Bukidnon ug Talaingod.

Sulti ni Rosillo, direktiba ni Governor Edwin "Kuya Gov" Jubahib nga unahon ang kaluwasan sa tanan, maong andam na ang mga gamit sa rescue ug ang mga response team nga naka-standby. Gihangyo usab niya ang mga residente sa mga bahaonon ug landslide-prone nga lugar nga dili

maglangan sa pag-evacuate kung adunay warning.

"Kung bahaon ang inyong lugar o delikado sa landslide, ayaw pagduha-duha—evacuate dayon," sulti ni Rosillo.

Gilauman nga mag-anam ka maayo ang panahon sa mga sumusunod nga adlaw, diin walay dagkong weather systems o kusog nga pag-ulan ang gipaabot. Apan, padayon ang pag-monitor sa mga suba ug delikadong mga lugar aron masiguro ang kaluwasan sa tanang komunidad sa probinsya.

### Kuya Gov positibo ang paglantaw...

"The prestigious national and regional awards that we received are more than just testaments of our progress in achieving genuine progress...These awards belong to our people; to all the Dabaonons who are working hard to fulfill their dreams and living up to their responsibilities. We find true fulfillment in bringing a big difference in their lives... kaya inspired kaayo ko tungod sa tanang successful nga implementation sa atong programa'g projects ug pag-serve nato sa atong constituents in the province of Davao del Norte. Kabalo ko nga gibati sab mo og kakapoy. Sa tanang problema, trials. Gani, ang mga department heads, during those hard times nakita nako sila naghilak, ug apil pud ko naghilak. Pero, this year, masulti nako nga those were the days. Di ba? So, let us forget the past and we focus for our tomorrow," sulti sa gobernador.

Gipasigarbo ang uban pang mga dagkong kalampusan sa Jubahib administrasyon sa usa ka video

presentation, diin apil niini ang pag-ani sa probinsya og kapin P2 billion nga fresh investments; ang pagkab-ot niini sa 114% sa lokal nga target nga kita niini aron makuha ang kinatibuk-ang koleksyon nga P2.84 billion; ang kapin 20,000 ka mga pasyente nga nakabenepisyo sa Zero-Billing Program; ang pagdeklara og Malaria-Free Davao del Norte, ug pagmintinar sa insurgency-free status sa probinsya.

Samtang nagkaduol na ang umaabot nga eleksyon, gipamahayag ni Kuya Gov nga dili pa usa siya magsugod sa pagpangampanya sanglit prayoridad matod pa niya ang paghimo sa Davao del Norte isip mas business-friendly ug competitive province, pagpauswag sa kalidad sa kinabuhi pina-agi sa pagpalambo sa health programs, edukasyon, pagmugna og daghang infrastructure projects ug paghatag sa daghang mga trabaho.

"Dapat magkahiusa tang tanan.

Magtabangay ta dili lang para sa matag-usa kanato kundili para sa atong pamilya ug para sa katawhan sa Davao del Norte nga atong gialagaran. Bisan election time na karon, ang focus nato isip inyong Gobernador ng Masa sa Davao del Norte, kung unsa man ang performance nga atong gihimo in the past years, mas doblehon nato karon ang atong performance sa pag-implement sa mga projects nga dugay nang gihulat sa atong mga constituents..... Sa pag-implement sa delayed projects, pakusgon ang budget sa education para daghang maka-avail sa scholarship program, Zero-Billing services, sa atong health programs, kinahanglan pundohan jud nato ang atong mga provincial hospitals, opening and concreting of roads, especially to the far-flung areas, maoy first nako nga target. Second na lang nang election. Ang opportunity para sa atong mga constituents kinahanglan maoy priority nga atong ma-serve," dugang sa gobernador.

# Gov Jubahib nagduso og resolusyon aron mapakgang ang POGO Hub

Hugtanong giduso ni Governor Edwin "Kuya Gov" Jubahib ang resolusyon nga nagmando sa tanang men in uniform sa paglusad og monitoring ug imbestigasyon sa tanang mga warehouse sa probinsya nga posibleng gihimong POGO Hub.

Ang resolusyon nagtumong sa pagpakgang sa operasyon sa bisan unsang ilegal nga POGO Hub sa probinsya.

Giduso kini sa Provincial Peace and Order Council nga naglangkob sa Davao del Norte Provincial Police Office, DILG, AFP, NBI, PDEA, BFP, ug uban pang ahensya sa gobyerno.

Gidayeg ni Kuya Gov ang mga kapulisan ug NBI tungod sa ilang malampusong operasyon batok sa giingong ilegal nga Philippine Offshore Gaming Operator (POGO) Hub sa Panabo City niadtong Disyembre 2024.

Naaresto ang mga suspetsado nga naglangkob sa 55 ka mga Chinese, 3 ka mga Malaysians, ug 1 ka Filipina, base sa taho sa NBI.

Samtang sulti sa gobernador nga bisan sa kakulang sa confidential fund sa probinsya, nagmalampuson pa gihapon ang mga awtoridad sa pagsanta batok kriminalidad. Gawas sa giingong POGO Hub gitaho sa pulis DavNor ang ubay-ubay nila nga nadakpan nga mga suspek sa nagkadaiyang salaod, lakip na niini ang ilegal nga droga.

"Wala [ta] nihunong ug ang tanan nagpadayon sa pagtrabaho. For this year mi-come-up 'ta og good report para sa atoang accomplishment and implementation of various programs regarding public safety and peace and order sa atoang province. Gani, even almost zero ang atoang

confidential funds, na-maintain nato nga ang atoang province is nagpadayon nga insurgency-free province," sulti sa gobernador.

Samtang, gipaabot sa nasampit nga miting ang mga updates gikan sa mga miyembro sa PPOC bahin sa kalihokan sa mga kasamtangang programa nga gipatuman aron mapalambo ang seguridad sa probinsya. Gituki usab ang mga plano alang sa tuig 2025, nga naglakip sa dugang pondo ug proyekto aron masuportahan ang pagpadayon sa kampanya batok sa kriminalidad, droga, ug ang pagpadayon sa pagka-insurgency free sa Davao del Norte.

Gitambongan sab sa mga department heads sa Kapitolyo sa pagpanguna ni Provincial Administrator Atty. Ralph Dela Cruz ang naasoy'ng 4th Quarter Meeting sa Provincial Peace and Order Council (PPOC) nga gipahigayon niadtong Disyembre 19, 2024, sa VIP Clubhouse, DNSTC Mankilam, Tagum City.

# Prayoridad nga mga plano alang sa 2025 gitutokan sa unang Multi-Sectoral Committee Meeting



Mga plano sa maayong panglawas, agrikultura, imprastruktura, ug ekonomiya. Mao kini ang mga prayoridad nga gitutokan sa gipahigayon ang pinakaunang Multi-Sectoral Committee Meeting karong tuiga ubos sa liderato ni Governor Edwin "Kuya Gov" Jubahib.

Sumala ni Acting Provincial Planning and Development Coordinator Engr. Maria Hazel Zafra, ang mga mapanday nga plano ipasulod sa Local Development Investment Program (LDIP) alang sa tuig 2025-2028.

"First time ni nga atong gitapok ang tanan nga committees so that mamahimo na gyud siya nga functional. Kini nga mga committees, under 'ni sa Provincial Development Council. Sayod man 'ta nga naa ta'y council headed by our Provincial

Governor... So karon, gi-activate nato ni karon. Nagsugod ta because we are into crafting the Provincial Development Investment Program. So, sayod man ta nga ang PDIP nato, [it is] a three-year plan, so gisugdan nato ni'g sayo kay para mo-come up gyud 'ta og kadtong mga projects nga mu-address [ug] responsive sa needs sa atoang communities," matud ni Engr. Zafra.

Atol sa maong tigom, gi-propose ang dugang pondo ilalom sa supplemental annual investment plan 2025.

Kini nga kalihokan gipahitabo sa Bulwagan ng Karunungan, Capitol Compound, Mankilam, Tagum City, kaniadtong Enero 22, sa pagpanguna sa Provincial Development Council.

## Ang target alang sa 2025 naglakip sa:

● Pagkunhod sa maternal mortality ug morbidity rate

● 50% nga pagkunhod sa malnutrition

● 30% nga pagmenus sa housing backlog

● 90% sa mga marginalized ug vulnerable nga sektor maka-access sa mga programa sa sosyal nga kaayohan

● Rehabilitasyon sa mga pasilidad sa Davao del Norte Hospital Carmen Zone

● Pagtukod sa Barangay Health Center Phase II sa Barangay San Miguel, Tagum City





# Davao Region bantay sarado sa korona niini sa NSPC

Tudo ang pagpangandam sa Department of Education (DepEd)-XI aron madepensahan ang korona niini isip champion sa National Schools Press Conference (NSPC) sa milabay nga tuig.

Sulti ni Assistant Regional Director Dr. Rebonfamil Baguio nga bantay sarado jud ang Davao Region batok sa ubang mga rehiyon nga gustong moilog sa bakus niini.

“We have to watch our belt, kasi maraming gustong magnakaw... Bantay sarado nga dili jud mailog among bakus,” ingon sa opisyal sa iyang pagpamulong, atul sa pagbukas sa Davao del Norte Division Schools Press Conference (DSPC) 2025 sa lungsod sa Carmen naidtong Enero 24.

Kahinumduman nga sa miaging

tuig nailog sa Davao Region ang kampyeonato gikan sa CALABARZON, nga kapin dekada nga gikuptan ang maong posisyon.

Dili malilong nga dako ang papel sa Davao del Norte Division aron masakmit sa rehiyon ang maong kadaugan.

Dugang ni Baguio, ang campus journalism usa ka plataporma aron mapahayag sa mga magtutuoan ang ilang hunahuna ug opinyon, ug tumong niini nga palamboon ang ilang etikong mithi, mamugnaon ug kritikal nga panghunahuna, maayong kinaiya, ug personal nga disiplina.

Kapin sa 4,045 ka mga partisipante ang misalmot sa DSPC gikan Enero 24-28, 2025, nga dunay tema nga, “Campus Journalism: A Driving

Force Towards Critical and Creative Thinking.”

Butyag ni Dr. Allen Guilaran, ang Education Program Supervisor on Campus Journalism – English, nga upat ka elimination rounds ang agian sa mga campus journalists sa news writing, editorial writing, feature writing, photojournalism, copy reading and headline writing, sports writing, editorial cartooning, column writing, science and technology writing, collaborative publishing, radio broadcasting, TV broadcasting ug online publication.

Dugang niya nga 504 ka mananaog ang ilang pilion aron morepresentar sa Davao del Norte Division para sa Regional Schools Press Conference (RSPC) karong umaabot nga bulan sa Marso sa Davao del Sur.







## Mga Serbisyo sa PSWDO

**ROSALINDA O. RAPISTA,**  
RSW, MPA  
PG Department Head

Ang Provincial Social Welfare and Development Office (PSWDO) mao ang nag-unang ahensya sa Probinsiyal nga Panggamhanan nga nagahatag og komprehensibo nga mga programa ug serbisyo alang sa kaayohan sa katawhan. Kini nga mga programa nagpunting sa pagtabang sa mga sektor nga marginalisado sama sa mga kabataan, persons with disabilities (PWDs), senior citizens, kababayenhan, ug mga biktima sa nagkalain-laing matang sa pagpang-abuso.

Lakip sa mga serbisyo sa PSWDO ang Assistance to Individuals in Crisis Situations (AICS), sama sa pinansyal (billing sa hospital), medikal, emergency shelter assistance, rice assistance, hinabang alang sa mga distressed OFWs ug uban pa. Dugang suporta ang ginahatag alang sa mga grupo, sama sa ERPAT, PYAP, Federation of Senior Citizens, Local Council for the Protection of Children (PCPC), Local Committee on Anti-Trafficking and Violence Against Women and their Children, Provincial Council on Disability Affairs, Provincial Anti-Drug Abuse Council, ug mga programa alang sa Early Childhood Care and Development (ECCD).

Ubos sab sa PSWDO ang mga Residential Care Facilities, nga nagtumong sa paghatag og ikaduhang higayon alang sa mga biktima sa sirkumstansiya. Apil niini ang: Bahay Pag-asa alang sa mga Children in Conflict with the Law (CICL); Women Development Center alang sa kababayenhan ug kabataan nga biktima sa pang-abuso; Balay Panaghiusa alang sa mga Former Rebels ug Children and Youth in Situations of Armed Conflict; ug, Balay Silangan alang sa mga Persons Who Used Drugs (PWUDs).

Nagahatag pud og dakong pagtagad ang PSWDO sa mga indibidwal, pamilya, ug komunidad nga naapektohan sa kalamidad. Lakip niini ang paghatag og relief goods, pagpaniguro nga hapsay ug organisado ang mga evacuation center, pagmintinar sa Provincial Warehouse, ug pagpatuman sa epektibo nga mga mekanismo sa disaster response. Sakop gihapon niini ang pagpalambo ug pagpahigayon sa mga plano ug polisiya nga mohatag og tin-aw nga giya sa panahon sa emerhensya.

Gihimong prayoridad ni Gob Edwin I. Jubahib ang social welfare aron masiguro nga mahatad ang mga proyekto, serbisyo ug hinabang nga alang gayud sa mga katawhan ug komunidad nga labing nanginahanglan niini. Ubos sa iyang liderato, gihatag og pinalabi nga pagtagad sa probinsiya ang mga kabus, galisod, ug dinaog-daog, sa iyang tinguha nga walay mabilin nga sektor sa pag-asdang sa probinsiya sa kalamboan.

Andam modawat ang PSWDO sa mga pangutana, reklamo, ug mga panginahanglanon aron makatabang sa pinakamaayong paagi. Alang sa dugang kasayuran, mahimo nga motawag sa numero 09992221967 o 09178103526.

## EDITORIAL

# Katawhan ang una, unya na ang kampanya

Pila ka bulan pa ayha ang opisyal nga sugod sa kampanya sa lokal para sa 2025 elections, iyahay na'g paggawas sa diskarte ang mga kandidato aron makabentaha. Apan, lahi si Governor Edwin "Kuya Gov" Jubahib kay wala pa niya gihunahuna ang kampanya, sanglit giuna niya g tagad ang daghang mga panginahanglanon sa katawhan.

Mikatag na sa daplin sa mga kalsada ang klase-klaseng gidag-on sa mga tarpaulin ug streamer nga dunay nawong sa mga kandidato. Balik-balik na pud sa mga radio ug TV ang ilang mga mensahe nga nagpahibalo sa ilang mga kalampanan ug katuyuan. Pero, ang pinakagrabe niini mao ang sige'g pagpanghatag sa ayuda sa ubang politiko. Kwarta nga gikan sa gobyerno apan ilang gipagawas nga murag gikan sa ilang kaugalingong bulsa. Ug kini klaro nga usa ka paagi sa pagpamalit sa boto.

Tataw kaayo nga kini matawag nga "premature campaigning", kon sayo nga pagpangampanya. Dili kini lapas sa balaod, segun sa Supreme Court ruling. Pero, sayop kaayo kini. Ug ang mga tarong nga kandidato dunay obligasyong moral aron dili mohimo niini. Butang nga gibantayan ug gisubay ni Kuya Gov.

Bisan lig-on kaayo si Kuya Gov ug gahi pa siya pildihihon, dili gihapon siya angay mokumpiyansa. Apan, sulti niya nga dili jud niya kaya biyaan ang iyang trabaho isip amahan sa probinsiya aron lang maniguro. Iyang gipahingusang nga unahon jud niya ang kaayuhan ug kalamboan sa katawhang Dabaanon. Unya na nang eleksiyon. Daghang pang kakuwangan ug mga problema nga unahon niya hatagan og dakong pagtagad. Lakip niini ang mga programa sa panlawas, edukasyon, imprastraktura, panginabuhian, seguridad sa pagkaon, basic utilities, ug

daghang pang uban.

"Doblehon nato karon ang atong performance sa pag-implement... sa delayed projects, pakusgon ang budget sa education para daghang maka-avail sa scholarship program, Zero-Billing services, sa atong health programs, kinahanglan pundohan jud nato ang atong mga provincial hospitals, opening and concreting of roads, especially to the far-flung areas, maoy first nako nga target. Second na lang nang election. Ang opportunity para sa atong mga constituents kinahanglan maoy priority nga atong ma-serve," sulti ni Kuya Gov, atul sa unang Convocation Program sa Kapitolyo karong tuiga.

Kini nga talagsaong baroganan sa gobernador takus nga pagadayegon ug angayang sulundon. Dili gihapon magpasagad si Kuya Gov ug tudo paningkamot gihapon siya, bisan pa man sa daghang mga kadaugan nga naangkon sa probinsiya sa milabay'ng tuig. Apil niini ang Grand Slam Governor of the Year and Most Sustainable and Liveable Province Awards, Seal of Good Local Governance Award, Beyond Compliant Gawad Kalasag Award, ika-3 nga Most Competitive Province sa intero Pilipinas, ug daghang pang uban. Kini nga mga kalampanan ginatanyag niya sa katawhan.

Bulahan ang probinsiya sa kamaayo ni Kuya Gov. Taliwala sa daghang mga pagsulay, wala siya mitahan. Hinuon, iyang gidala ang Davao del Norte ngadto sa kinatuktokan sa kalamboan. Walay makapugong kaniya sa pagtuman sa pinakalabing maayo nga interes sa katawhang Dabaanon. Walay sama ang iyang kinasingsing nga pagpangggga ug tinuoray nga pag-alagad sa katawhan, labi na sa mga kabus ug dinaugdaug. Ug kini naghimo kaniya nga usa ka talagsaong lider, nga labaw pa sa mga nangagi nga gobernador, ug tingali lapas pa sa sunod nga mga pagpangatangdan.



**One DavNor News**  
Tingog sa kabag-ohan alang sa tinuod na kalamboan

### EDITORIAL BOARD

**DR. MERVIN JAY SUAYBAGUIO**

Editor-in Chief

**NOEL BAGUIO**

Managing Editor

**JOSEPHINE ELESTERIO**

Associate Editor

**HANNAH GRACE ZAFRA**  
**JUN REY VILLANUEVA**

News Editors

**CATHY JANE FLORIDA**  
**JONALD LALAS**

Layout Editors

**CAREN JANE DE VERA**  
**LORNA TRIPOLI**

Correspondents

**ANDREW JOHN HABABAG**  
**ROVEL TABELON**

Photographers/Photoeditors

**FERNAN REY MEJOS**  
**LOU HELEN TAYONE**  
**NILO CAAMPUID**

**JESS NAZARINE PASTER**

**GEORGE MAZO JR.**  
**ALLENJUN JURAC**

**BENNY PARAN**  
**JUELREY RUBIA**

**JERIC MIRAS**  
**NICANOR RABACAL**

**ANICETO IPANAG JR.**  
**MICHAEL SANCHEZ**

**ROLAND CABANA**

Circulation Team





# Tapayanon ES: Banwag sa paglaom sa tribo

Photo Courtesy: Tapayanon Elementary School Facebook Page



Makalipay kaayo ang balita nga sa unang higayon nakadaog ug medalya ang eskwelahan sa tribo nga Tapayanon Elementary School (TES), sa bag-ohay lang nahuman nga Davao del Norte Division Schools Press Conference (DSPC).

Midaog ang school paper sa TES, ang "Echoes of Tapayanon", isip 5th place Best Feature Page- Elementary English, aron mahimong qualifier sa Regional Schools Press Conference (RSPC) karong bulan sa Marso, 2025 sa Davao del Sur.

Nakuha sab sa TES ang 7th Place sa Best Editorial Page - Elementary English; 8th Place sa Best Sci-Tech Page - Elementary English; 8th Place Best Page Layout and Design- Elementary English; ug, 9th Place Best Sports Page - Elementary English.

Sa unang higayon usab, naapil si Aiza Balanban, ang contestant niini sa Photojournalism – Elementary English, sa Top 50 sa primerong elimination round sa DSPC.

Apil ang TES sa 32 ka mga eskwelahan sa Langilan District, sa halayo ug bukid nga mga sitio sa tribo, sa barangay Gupitan, Kapalong, Davao del Norte, nga gitabangan sa Provincial Information, Communication ang Knowledge Management Office (PICKMO) aron molambo sa natad sa campus journalism.

Dako na kini nga kadaugan alang sa mga magtutuo ug magtutudlo sa TES, labi na kung subayon ang kasaysayan niini, diin

nagsugod lang kini sa gamay ug hampil-hampil nga materyales alang sa mga batang Ata-Manobo sa pinakahilit nga kanhi Sitio Tapayanon.

Kahinumduman nga kapin lima ka dekada nga wala naabot sa serbisyo sa gobyerno ang orihinal nga lugar sa Sitio Tapayanon tungod sa kalayo niini, labi na kay gihimo kining tagoanan sa mga rebeldeng New People's Army (NPA). Sa dugay nga panahon, wala kabalo ang gobyerno nga naa diay ning lugara, hangtod nga nakaplagan kini sa kasundaluhan sa dihang naghimo sila og operasyon niadtong Marso 2019.

Si Governor Edwin "Kuya Gov" Jubahib ang pinakaunang public official nga miadto didto aron sutaon ang kahimtang sa tribo, sakay sa usa ka military helicopter. Nanguna sab siya sa pagdala sa mga serbisyo ug hinabang pinaagi gihapon sa chopper, sanglit walay kalsada ug maabta'g usa ka semana kung magbaktas pasulod didto.

Tungod sa kalayo ug kanunay nga pagpang-atake sa mga NPA, midesisyon ang panggamhanan nga ibalhin ang tibuok komunidad sa Sitio Tapayanon sa duol-duol nga Sitio Mondol, sa barangay Gupitan gihapon. Mismong si Kuya Gov ang mihatag og P13 milyones gikan sa iyang sariling balsa aron masugdan ang proyekto sa pabalay sa tribo.

Gikan sa usa ka hampil-hampil nga eskwelahan, ang TES usa na karon ka simbolo sa dekalidad nga edukasyon alang sa mga batang tribo ug banwag sa kahayag sa komunidad sa Tapayanon.





# Mga kabatan-onang IPs, gibansay sa Community Journalism Training sa PICKMO

Naabot sa layong dapit sa Brgy. Gupitan, Kapalong ang gidalit nga serbisyo sa Provincial Information, Communication, and Knowledge Management Office (PICKMO), nga mao ang pagbansay sa mga IP campus journalists sa ilang kahanas sa pagsulat ug pag-broadcast og balita.

Sa pagpanguna ni Provincial Information Officer Dr. Mervin Suaybaguio, gitudloan sa mga journalists ug media practitioners sa PICKMO ang kapin gatosan ka mga campus journalists sa Langilan District. Muabot sa 30 ka mga eskwelahan ang mipartisipar sa maong aktibidad.

Bisan pa man bagohan ang Langilan District sa campus journalism, dako ang ilang paglaum nga makalahutay sa umaabot nga Division Schools Press Conference 2025. Sulti ni Public Schools District Supervisor Dominic Dizon, ang maong aktibidad usa ka lakang aron mahasa ang potensyal sa mga estudyante.

"I am not expecting [the students] to win in the journalism competition in Carmen because I firmly believe that this is not about winning. This is all about changing and transforming the lives of our learners in the community," ingon ni PSDS Dizon.

Giapilan sa mga kabatan-onang Ata Manobo ug Dibabawon ang maong journalism training, kung asa mitabok pa sila og pipila ka mga sapa ug mibyahe sulod sa pila ka oras aron makaabot sa venue. Apan, wala nahimong babag para sa ila ang kalay-on tungod sa ilang determinasyon nga mapalig-on ang ilang kaalam sa journalism.

Hingpit usab nga gipaabot sa mga school paper advisers ang ilang pagpasalamat sa PICKMO, ubos sa administrasyon ni Gov. Edwin "Kuya Gov" Jubahib, tungod sa ilang makanunayong suporta sa mga GIDAs communities ug sa dedikasyon nga ilang gigahin aron mabansay ang mga campus journalists.

Gipahitabo ang maong aktibidad sa Gupitan Integrated School niadtong Enero 16, 2025 isip parte sa ilang pagpangandam alang sa Division Schools Press Conference 2025 sa Carmen.



“

**I am not expecting [the students] to win in the journalism competition in Carmen because I firmly believe that this is not about winning. This is all about changing and transforming the lives of our learners in the community**

**DOMINIC DIZON**  
Public Schools District  
Supervisor, Langilan District





## North Davao Assessor's League nanghatag kalipay sa mga bata sa Women Development Center

Nagmalampuson ang Community Outreach Program sa North Davao Assessor's League, Inc. (NDALI) nga gipahigayon sa Women Development Center sa Poblacion, New Corella, Davao del Norte, niadtong Enero 10, 2025.

Sa maong kalihokan, napulo ug usa ka biktima sa child abuse ang nakadawat sa mga regalo nga gihatag sa grupo. Nagpadayag kini og dakong kalipay ug paglaom alang sa mga bata nga nanginahanglan og suporta ug pagtagad.

Ang programa giablihan pinaagi sa mensahe ni NDALI President Leopoldo Monteroso, Jr., Municipal Assessor sa Lungsod sa San Isidro, kinsa nanghatag og pagdasig sa tanang nahimo sa grupo alang sa komunidad.

"Actually, last year pa gyud ni, galing lang sa kaapiki sa panahon... Christmas mind na kaayo so na-failure ang among pag-visit pero amo gyung gipaningkamotan nga makaanhi mi [karon] kay prebilihio man ni," sulti ni Monteroso.

Mipaambit sa iyang bulawanong mensahe si Provincial Assessor Engr. Lily Salazar, nga midasig sa tanan nga ipadayon ang pagpakita og gugma ug tabang sa mga nanginahanglan.

"This is outreach from the North Davao Assessor's League, Inc. So, nanghatag mi diri sa ila'g mga toiletries. Ginagmay ra ni sila pero gikan ni sa among kasing-kasing labi na sa Provincial Assessor's Office kay in coordination man ni sa assessors from eight municipalities... Ang akoang mensahe, nasulti man nako ganiha, to inspire our children nga biktima niini, nga dili lang gyud nila i-stop ang ilang kinabuhi but then let's forget the past kay past is past naman gyud na siya, but then, our goal [is] to achieve our dream. What your mind can conceive then believe you will achieve," matud ni Engr. Salazar.

Si Acting Center Chief Maricel Renos, kinsa mirepresentar sa Women Development Center, mipadayag sa iyang

kinasingkasing nga pasalamat alang sa grupo. Sumala niya, ang pagbisita sa grupo adunay dakong kahulogan alang sa mga kabataan nga anaa sulod sa maong pasilidad.

"Kami malipayon kaayo sa inyong pag-anhi dinhia. Ma'am Lily, thank you kaayo kauban sa imong mga kaubanan. Kami kung naay magbisita dinhi sa Women dili gyud ang staff ang pinaka-happy kung dili ang amoang mga in-house residence kay sukad man gud mabutang sila diri sa center dili na gyud sila kagawas, gawas kung case resolved na ni sila," ingon ni Renos.

Ang maong kalihokan nagpakita sa tinuod nga diwa sa pagkahiusa ug pagtinabangay alang sa kaayohan sa komunidad. Padayon nga gilauman nga daghan pa ang matabangan sa North Davao Assessor's League, Inc. pinaagi sa ilang mapuslanong mga inisyatibo.



### Election Period...

giatubang. Giawhag sab niya ang katawhan nga magtinabangay aron masiguro ang hapsay ug malinawon nga eleksyon.

Samtang, nanawagan si Atty. Sinsona sa mga indibiduwal nga buot magpa-exempt sa gun ban nga mobisita sa ilang website ug didto mo-apply alang sa exemption.

Ang maong deklarasyon gihimo sa COMELEC isip pagpangandam alang sa umaabot nga May 12, 2025, national ug local election.





# Kaso sa sakit sa canine distemper sa mga iro, nagkadaghan

Kamatikdan ang pagdagsa sa mga tag-iya sa iro karon nga magdala sa ilang mga alaga sa Provincial Veterinarian's Office (PVO) nga makitaan og mga sintomas sama sa pagpangurog, pag-atsing, pag-ubo, pagmuta-muta, ug pagpamayay. Sumala sa PVO, mga sintomas kuno kini sa Canine Distemper Virus (CDV), usa ka seryosong sakit nga grabeng makatakod ug sagad mahitabo sa mga walay bakuna nga mananap labi na sa mga iro.

Matud ni Doc Lucky Kris Edit, Veterinary Officer II sa PVO, ang CDV usa ka makamatay nga sakit.

"Ang canine distemper is a contagious viral disease. Sa tanan, kini ang fatal og manifestation. Una, ang iro naay mga nervous signs, kanang magkurog-kurog, naay paralysis. Kadugayan na'y mga sip-on, kanang sip-on niya grabe. Kanang pilit gyud bitaw kaayo, ug ubo. Kung moabot na sa stage nga ing-ana, tungod kay ang iro o ang hayop walay bakuna, gamay lang ang mo-survive," sulti ni Doc Lucky.

Gipangusgan ni Doc Lucky ang kaimportante sa pagpabakuna sa mga fur babies sa mag-edad kini'g tulo ka bulan pataas sa ginatawag nga "5-in-1" nga bakuna. Kini nagatabang batok sa lima ka komon nga sakit sa iro sama sa leptospirosis, parvo, hepatitis, parainfluenza, ug ang distemper.

"Ang 5-in-1 mao ni sila ang kumon nga sakit sa iro or sa itoy, mao na nga

kinahanglan sa early stage sa iyang life, mahatag nato ning bakuna. Ang 5 in 1 consist of distemper, lepto, parvo, hepatitis, or parainfluenza. Mao na siya ang mga sakit nga kumon sa mga iro. Mao na nga kung dili bakunado ang atong animal... dili ta ka-assure nga ma-treat sila, if ever maigo sila," matud sa veterinarian.

Usa ka residente sa Mankilam, Tagum City, si Ritchelle Sabanal, ang nagpaabot sa iyang kabalaka kalabot sa iyang iro nga gisuspetsahang gitakboyan og distemper.

"Gina-clinch niya iyang teeth, nagatulo-tulo ang laway, tapos voluntarily lang pud gyud siya, tapos nagakurog gyud siya. Mao to nga suspect distemper man daw pag-anhi nako diri. Mao to ginabalik na diria for 2nd antibiotic," pag-asoy ni Ritchelle.

Sumala sa American Veterinary Medical Association, ang distemper makatakod pinaagi sa hangin ug ang direkta nga kontak sa mga discharges sa usa ka infected nga iro. Apil niini ang pagsalo sa pagkaon, tubig, ug uban pang gamit. Bisan pa ang mga gisabak nga mga itoy sulod sa tagoangkan sa inahan niini, posibleng matakdan.

Alang kang Ritchelle, misteryo kaniya kung asa nakuha sa iyang tulo ka fur babies ang maong virus.

"Ambot lang. Naa ra man gud sila sulod sa balay, dili ni sila kagawas

sa gate. I don't know gyud nganong nahitabo ing-ana," ingon niya.

Tungod kay wala may tambal ang distemper, giklaro ni Doc Kris nga nakadepende ra gyud sa sako nga pag-atiman ug kusog nga immune system ang ilang recovery.

"Antibiotic therapy, then advice namo, tungod kay pilit bitaw kaayo ang iyang sip-on, so ang possibility ana, ang animal kay magka-hypoxia or mag-suffer siya sa asphyxiation. So kinahanglan, tabangan nato siya. Para makahelp man to sa iyaha para makaginhawa. And then, hatag dayon antibiotic. Then, as much as possible, mas maayo kung naka-IV gyud siya, dextrose gyud siya," ingon ni Doc Lucky.

Gawas sa CDV nga ginatubag sa PVO, padayon usab ang ilang pagpanghatag og libre nga rabies vaccine, samtang ang ubang sa 5-in-1 nga bakuna para sa mga iro ug iring, ang kliyente na mag-provide. Duna usab mga serbisyo sama sa deworming, castration o neutering, minor surgery alang sa mga samad, ug paghatag og libreng bitamina, antibiotics, ug uban pang supplements alang sa mga hayop.

Ang mga serbisyo sa PVO ginadalit weekdays, gikan alas-8 sa buntag hangtod alas-5 sa hapon. Para sa dugang impormasyon, bisitaha ang PVO o kontak sila alang sa mga schedule sa ilang mga serbisyo.



## Tagum City Economic Enterprise nisigurong makanunayon ang ilang monitoring sa public market

Aron masiguro ang hustong timbang ug kalidad sa mga paninda, ginahimo matag adlaw ang joint monitoring sa market inspectors ug Civil Security Unit (CSU) sa merkado publiko sa Tagum City. Kini ang giklaro ni City Economic Enterprises Manager Pocholo Melendres atol sa pakighinabi sa PTV DavNor News Team kaniadtong Enero 23, 2025.

Tulo ka mga "timbangan ng bayan" ang gibutang sa palengke—sa entrada, tunga, ug paggawas sa fish ug meat sections. Kini aron masiguro nga sakto ang timbang sa napalit sa mga konsumidor. Dugang pa, ang mga CSU nagalibot matag karon ug unya alang sa pagmentinar sa kahapsay ug kalinaw sa palengke.

Giawhag ni Melendres ang publiko nga kun adunay reklamo bahin sa paninda, direkta kining ipaabot sa iyang buhatan aron dali kini maaksiyonan.

Gipahinumdoman usab niya ang katawhan nga dili lamang kutob sa pagpost sa social media kung adunay mga mulo, kay ang dili tukmang reklamo nga walay igong kapasikaran, makadaut sa kredibilidad ug imahe sa merkado publiko.

"Kung duna moy pagduda sa inyong

mga gipalit, be it sa quality or sa timbang, ayaw dayon mo og uli, ireklamo gilayon diri sa amoa... Unta dili lang kutob sa social media. Walay problema mopagawas og hinaing ninyo sa social media. Pero unta apilon ninyo diria saka sa amoa para mareklamo gyud ninyo ug atoa maaksiyonan kay dili man tanan tikasan ang

inyohang ginaingon," ingon ni Melendres.

Ang padayon nga pagmonitor ug aktibong pag-aksyon sa mga reklamo usa ka pamatuod sa dedikasyon sa siyudad sa pagserbisyo ug pagprotekta sa mga konsumidor sa Tagum City.



## 6 Youth Leaders gipasidunggan sa NYVS

Unom ka talagsaong youth leaders ang gipasidunggan atol sa National Youth Volunteer Summit (NYVS) 2024 nga gipahigayon sa Tagum City Theater niadtong Disyembre 17, 2024.

Ang summit nagtigom sa mga batan-on gikan sa nagkalain-laing dapit sa nasud aron ipasundayag ang ilang kontribusyon sa pagpalig-on sa liderato sa youth sector.

Ang awardees mao sila Rurelyn Mandacawan, Mark Daniel Alcazar, Jerome Cabanayan, Jhosua Peralta, Carlo Joquino, ug Niño Ruary Boy Lagman. Gila sila isip Outstanding Youth Leaders of the Philippines tungod sa ilang talagsaong serbisyo ug liderato sa ilang komunidad. Nakadawat sila og tokens, sertipiko, ug insentibo isip pag-ila sa ilang mga kalampusan.

Gawas sa awarding, giatubang usab sa summit ang mga isyu kabahin sa National Action Plan on Youth,

Peace, and Security ug ang pagpalig-on sa partisipasyon sa mga kabatan-onan.

Usa sa mga keynote speakers ang Bangsamoro Youth Commissioner na si Nas Dunding, kung asa naghatag siya og inspirasyon kabahin sa papel sa kabatan-onan isip lider ug boluntaryo.

"Huwag po tayong matatakot at huwag po nating isipin na nag-aaksaya tayo ng panahon. Kung meron pong mga pagkakataon katulad nito na nakapagbibigay po tayo ng mga oras na maikwento yong kwento ng mga kabataan na katulad po natin, parati po natin isaisip at isapuso at isadiwa na lahat po ng kwento ng mga kabataang Pilipino, ng nga kabataang Bangsamoro, ay may kwenta," matud ni Dunding, nga naghisgot sa bililhon nga papel sa kabatan-onan sa kalamboan.

Ang ubang mga speakers

nagdasig sab sa mga kabatan-onan nga mosalmot sa kalihokan labi na sa Sangguniang Kabataan.

Nagmalampuson ang kalihokan pinaagi sa suporta sa City Youth Development Office, Provincial Youth Development Office ubos sa liderato ni Governor Edwin I. Jubahib, Coexistor Philippines, ug uban pang mga organisasyon.

“...parati po natin isaisip, isapuso, at isadiwa na lahat po ng kwento ng mga kabataang Pilipino, ng nga kabataang Bangsamoro, ay may kwenta

**NAS DUNDING**  
Bangsamoro Youth  
Commissioner



# Gov Jubahib nipasidungog sa mga empleyado sa kapitolyo

Gipasidunggan ni Governor Edwin I. Jubahib ang 155 ka mga empleyado, lakip na ang mga Department Heads, pinaagi sa Gantimpala Agad Award atol sa seremonya nga gipahigayon sa Pavilion, DNSTC, Mankilam, Tagum City, Disyembre 27, 2024.

Ang mga awardee gilangkoban sa mga miyembro sa Technical Working Group sa Seal of Good Local Governance (SGLG), mga sakop sa Provincial Project Management and Implementation Unit sa Philippine Rural Development Project (PPMIU-PRDP), ug mga nagtrabaho alang sa Provincial Development and Physical Framework Plan. Lakip sila si Provincial Environment and Natural Resources Officer Engr. Nelson Plata, Provincial

Assessor Engr. Lily Salazar, ug OIC Assistant Provincial Agriculturist Alphabet Gulanes, Acting Provincial Planning and Development Coordinator Engr. Hazel Zafra, ug uban pa.

Nakadawat usab og pagpasidungog ang pipila ka mga trabahante sa Kapitolyo nga nakapasar sa bag-ohay lang nga Licensure Examination for Teachers (LET) ug Civil Service Examination (CSE). Sila nidawat og tokens ug sertipikong gilagdaan sa gobernador.

"Sa tanang TWG members nga among gisamok-samok, because dili gyud ta pwede nga dili modaug. We are a very competitive province. Competitive ang tanang empleyado, right? Kanang magpatawag mi og planning session dili

gyud magpabilin ang tanan. So, mao gyud na ang spirit diri sa provincial government bisan kaniadto pa," ingon ni Zafra.

Kahibaloan nga ang probinsya giila sa NDRRMC isip Beyond Compliant LGU sa 24th Gawad KALASAG Seal Assessment for Local DRRM Council and Offices alang sa ikaupat nga higayon, 4th time Seal of Good Local Governance Awardee, ug uban pang mga pasidungog nga nasungkit sa probinsya.

Tungod niini, giila sa gobernador ang mahinungdanong kontribusyon sa mga awardee sa pagpalambo sa probinsya pinaagi sa maayong serbisyo ug koordinasyon sa lain-laing proyekto ug programa. Ang aktibidad gidumala sa Provincial Human Resource Management Office (PHRMO).



## Postal ID, pwede na makakuha sa Panabo City Post Office

Source: Panabo City Information Office

Enero 24, 2025 -- Nakigpulong kang Panabo City Mayor Jose E. Relampagos ang mga personahe sa Post Office Panabo nga gipangulohan ni Market Specialist III Postal Area 7 Eastern Mindanao Rey N. Basilan nga makig-alayon sila sa Lokal na Panggamhanan kabahin sa pagkuha sa panaboans sa ilahang mga Postal ID.

Tumong sa pakigpulong kang Mayor Joe mao ang pagpahibalo nga available na ang Postal ID sa maong buhatan para sa mga magkuha niini ug ipahibalo usab sa mga katawhan sa siyudad pinaagi sa pag-post sa social media aron mas madali nila nga mahibal-an ang availability sa Postal ID.

Dugang niini, nahisgutan ang barangay schedule sa mga residente aron mas magaan ug mas convenient ang pagkuha niini.

Ania ang mga rekisitos aron sa pagkuha sa Postal ID ug dalaha ang original apil ang photocopy (xerox) sa mga mosunod:

**I. Duly Accomplished Application Form (makuha sa POST office)**

**II. Usa (1) lang ka Proof of Identity:**

Sama sa Birth Certificate gikan PSA o Local Civil Registry, GSIS or SSS UMID Card, Driver's License, Passport, ug National ID. Dugang pa, ang babayeng minyo kinahanglan nga magdala ug marriage certificate.

**III. Usa (1) ka Proof of Address:**

Sama sa orihinal ug photocopy sa Barangay Clearance, Certified True Copy of Lease, Certified True Copy of Titles, Certified True Copy of Real Estate Tax Receipt, Bank statement, Credit Card Statement, School Billing Statement, o Utility Bill (cable, electric, internet, landline, telephone, water)

Ang pagkuha Postal ID adunay bayad nga P550.00.



# PSA, DSWD nanawagan sa mga 4Ps beneficiaries nga magparehistro sa National ID

Nanawagan ang Philippine Statistics Authority (PSA) ug Department of Social Welfare and Development (DSWD) sa tanang miyembro sa Pantawid Pamilyang Pilipino Program (4Ps) nga wala pa nakaparehistro ug nakapa-authenticate sa ilang national ID nga magparehistro na, atol sa programa sa PTV DavNor-48 nga Kasamtangang Katikaran sa Kalamboan (KKK) niadtong Enero 27.

Gipahibalo nila Diana Mejlada sa DSWD, Michelle Mamingo ug Ronald Victor Membreve sa PSA, nga kinahanglan ang national ID aron mas mapadali ang mga social services ug mga transaksyon sa gobyerno. Apil sa kinhing kampanya ang mga bata nga nag-edad 0-5 anyos, isip kabahin sa Family Development Sessions (FDS) Equivalency alang sa Pebrero ug Marso ning tuiga.

Ang tanan nga miyembro sa 4Ps, kinahanglan moagi sa PhilSys

registration ug authentication. Kini isip FDS equivalency sa nasampit nga duha ka bulan aron makadawat sa cash grant.

“Gi-require ang tanang 4Ps beneficiary nga magpa-register sa atong Philippine Identification System... Ang equivalency nato sa FDS is amounting to P750 per month. So, kung magparehistro mo, automatic February and March compliant na. So, naa na moy automatic P1,500,” sulti ni Mejlada, FDS Specialist/DSWD 4Ps Focal.

Kapin 111,153 ka 4Ps household members sa probinsya ang wala pa nakaparehistro. Gipadayag ni Mamingo nga padayon nga ginabuhat ang mobile registration ngadto sa mga baryo matag Lunes.

“So far ang ating registration naman, maganda and very active pud ang participation sa atong local government unit pinaagi sa atong mga

local civil registrar. Ang atong mga barangay officials in the conduct of our mobile registration, ginatabangan nila ang Philippine Statistics Authority nga ma-saturate ang matag barangay labi na kadtong mga vulnerable sector ug underserved nato nga mga constituents para marehistro during mobile registration,” ingon ni Mamingo, OIC/Supervising Statistical Specialist, PSA.

“Ginaawhag namo ang 4Ps beneficiaries dili lang sa Davao del Norte but tibuok Davao Region po nga kita maningkamot. If wala pa nakaparehistro, magparehistro na ta ug magpa-authenticate sa atong mga PhilSys site,” matud ni Mejlada.

Ang registration ug authentication para sa national ID dili lamang para sa mga 4Ps apan kini gitumong para sa publiko aron makakuha og valid ug unified nga ID.

# Kalamboan, kahimsog sa mga PDL gipasiugda

Gipaambit sa Bureau of Jail Management and Penology (BJMP) ang ilang mga kalihokan, plano, ug serbisyo alang sa mga Persons Deprived of Liberty (PDL) atol sa programa sa PTV DavNor 48 nga "Kasamtangang Katikaran sa Kalamboan" (KKK) niadtong Enero 14, 2025.

Kini nga pasilidad, nga nahimutang sa Purok 3 Dagohoy, Barangay Canocotan, Tagum City, nagdumala sa 160 ka PDL, diin 80% kanila anaa sa mga kaso sa paglapas sa R.A. 9165 o Comprehensive Dangerous Drugs Act of 2002.

Sumala ni SJO3 Roger Calantoc, kabahin sa ilang mga serbisyo ang mga livelihood programs sama sa coin bank, handicraft making, ug painting. Gipailalom usab ang mga PDL sa Alternative Learning System (ALS) alang sa elementary, high school, ug senior high.

Gipatuman usab ang E-Dalaw Program, nga nagtugot sa mga PDL nga makontak ang ilang mga pamilya gamit ang electronic communication system, nga gisugdan pa niadtong pandemya ug nagapadayon hangtod karon. Gipalig-on usab ang interfaith programs aron masiguro ang espirituwal nga suporta alang kanila.

Aduna usab sila'y regular medical check-ups alang sa mga masakiton, ang "Totok Gamotan", labi na sa mga mataptan og tuberculosis. Ang mga PDL ug BJMP personnel gipailalom usab sa monthly drug test aron masiguro ang disiplina ug



kahimsog.

Ang BJMP Tagum aktibong nag-apil sa mga community relations activities sama sa coastal clean-up, tree planting, ug Adopt-A-Classroom program. Ang mga personahe nanguna usab sa pagsiguro sa maayong pagdumala ug proteksyon alang sa PDL sa panahon sa hearing sa korte.

Gisugdan ang operasyon sa Tagum City Male Dormitory niadtong 1996 nga adunay 39 ka PDL. Karon, ang pasilidad nagmalampuson sa pag-atiman ug pagpalambo sa mga PDL pinaagi sa suporta gikan sa LGU Tagum, private stakeholders, religious sector, ug PLGU Davao del Norte, ilalom sa liderato ni Governor Edwin I. Jubahib.

Gipaniguro ni SJO4 Felix Jo, Jr., ang Administration Chief sa BJMP Tagum, ang mga PDL, lakip na ang mga babaye sa Tagum City Female Dormitory, anaa sa maayong kahimtang.

“Ug dili lang para sa PDL Male Dorm ug sa mga kababaihan nga among PDL sa Tagum City Female Dormitory, ayaw sab mo kaguol mga pamilya kay ang mga babae pud anaa sa maayong pagkabutang, dili lang mga lalaki, as a whole sa Tagum City Jail maayong pagkabutang,” ingon ni SJO4 Jo.

Ang BJMP Tagum padayon nga nagtinguha nga sa paghuman sa sentensya, ang mga PDL mahimong magmalampuson ug produktibo balik sa komunidad.